

مىرزا ئۇلۇغبەگ «تۆت ئۇلۇس تارىخى» ھەققىدە
بۆرىباي ئەخمەدوۋ (ئۆزبېكىستان)
ئۇيغۇرچىغا ئاغدۇرغۇچى: تۇرسۇن ئابدۇللا بەگيار

تارىختا ئۆتكەن شەخسلەر ھەققىدە پىكىر-مۇلاھىزە ئېلىپ بارغاندا ھەزرىتى
نىزامىددىن ئەلىشىر ناۋائىنىڭ مانا بۇ سەتىرلىرى ئىختىيارسىز يادىمىزغا كېلىدۇ.

بۇ گۈلشەن ئىچرەكچى يوقتۇر باقا گۈلگە سابات،
ئەجەپ سابات ئېرۇر قالسا ياخشىلىق بىلە ئات.

شۇنداق، «ياخشى ئات» ھەرقانداق شەخسنىڭ ھاياتى ۋە پائالىيىتىگە باھا بېرىشتىكى
ئېنىق ھەمدە توغرا مىزان. لېكىن بۇنداق شەرەپكە ھەممە كىشى ئوخشاشلا مۇيەسسەر
بولۇۋەرمەيدىكەن. فىئودال سىنىپ نامايەندىسى، تاجۇ-تەخت ساھىبى مىرزا ئۇلۇغبەگ (1394-1449)
ئالەمشۇمۇل ئىلمىي مۇئاپقىيەتلىرى بىلەن ئەنە شۇنداق بەختكە
ئېرىشكەن ئۇلۇغ شەخسلەردىن بىرى.

مىرزا ئۇلۇغبەگ كۆپلىگەن پەن ساھەلىرى، جۈملىدىن، ماتېماتىكا، پەلەكيات، مۇزىكا
شۇناسلىق ۋە تارىخ ئىلىملىرى بويىچە زەبەردەست ئالىم، ئۇ ئىلىم-پەن، مەدەنىيەتنىڭ
كۈچلۈك ھىماتچىسى بۇلۇش سۈپىتى بىلەن تارىخ بېتىدە ئەبەدىل-ئەبەت ساقلىنىپ
قالدى.

ئالىمنىڭ ئىلمىي مىراسلىرى XVII ئەسىردىن باشلاپ پۈتۈن دۇنيا ئىلمىي
جەمئىيەتچىلىكىنىڭ دىققەت-ئېتىبارىنى ئۆزىگە قارىتىپ كېلىۋاتىدۇ. مىرزا ئۇلۇغبەگ ۋە ئۇ
قالدۇرۇپ كەتكەن ئىلمىي مىراسنى تەتقىق قىلىش جەريانىدا مەملىكىتىمىزدە ۋە
چەتئەللەردە كۆپلىگەن ئىلمىي تەتقىقات ئەسەرلىرى مەيدانغا كەلدى. مەن بۇ يەردە جون
گىروئىس، توماس خايىت، فىرانسۇس بېرىي، ل. سېدىيوۋ، ۋ. ۋ. بارتولد، ۋ. ل. ۋىياتكىن،
ئې. كىنوبېل، ت. ن. قارنىيازى، غ. جاللوۋ ۋە باشقا بىر قاتار ئالىملارنى نەزەردە
تۇتۇۋاتىمەن. شۇنداق بولسىمۇ، ئۇلۇغبەگنىڭ تەكرارلا نىمىس ئىلمىي مىراسى، ئۇ تەسىس
قىلغان ۋە رەھبەرلىك قىلغان سەمەرقەند مۇنەججىملىك مەكتىپى ھەققىدىكى
تەسەۋۋۇرىمىزنى تېخى يىتەرلىك دىگىلى بولمايدۇ. مەسىلەن، ئالىمنىڭ كۆپ يىللىق
ئىلمىي ئىزدىنىشلىرىنىڭ ئاساسىي مەھسۇلى بولغان «زىجىجەدىدى كۆرەگانى» (ئۇلۇغ

بەگ كۆرەگانىنىڭ ئاسترونومىيە جەدۋىلى) ھازىرغىچە بىرەر تىلغا تولۇق تەرجىمە قىلىنىپ نەشىر قىلىنغانى يوق. (ئە سىلېي ئەسەر پارس تىلىدا يېزىلغان-نەشىرگە تەييارلىغۇچىدىن) ئالىمنىڭ مەزكۇر رسالىسى ھەققىدە، XV-XVII ئەسىرلەردە يېزىلغان ناھايىتى كۆپ تارىخىي ئەسەرلىرىمۇ ھازىرغىچە تەتقىق قىلىنمىغان. ئومۇمەن ئالغاندا ئەمىرتۆمۈر ھەمدە تۆمۈر بىلەر دەۋرىدە ئىجاد قىلىنغان تارىخىي ۋە باشقا تېمىدىكى ئەسەرلەرنى تەتقىق قىلىش ۋە نەشىر قىلىش توغرىسىدىمۇ ئەھۋال شۇنداق.

خۇلاسە كالام، مىرزىا ئۇلۇغبەگنىڭ كۆپ قىرلىق ئىلمىي پائالىيەتلىرى ئۆزىنىڭ غەزەزسىز تەتقىقاتچىسىنى كۆتۈپ ياتىدۇ.

مىرزىا ئۇلۇغبەگ رىيازەت، پەلەكيات، مۇزىكا شۇناسلىق ۋە تارىخ ئىلىملىرى ساھەسىدە مىننەتسىز قەلەم تەۋرەتكەن بۈيۈك ئالىم. «تۆت ئۇلۇس تارىخىي» بولسا، ئۇ ئىجاد قىلغان ئەسەرلەر ئىچىدە ئالاھىدە مۇھىم ۋە سالماقلىق ئورۇن تۇتىدىغان مەشھۇر ئەسەردۇر.

ئالدى بىلەن شۇنى ئېيتىش كېرەككىي، «تۆت ئۇلۇس تارىخىي» مىرزىا ئۇلۇغبەگنىڭ ئىلمىي رەھبەرلىكى ۋە شەخسەن ئىشتىراكىدا يارىتىلغان بولۇپ، ئەسەر 1425-يىلى يېزىپ تاماملانغان.

مەزكۇر ئەسەرنىڭ ئومۇمىي مەزمۇنىغا ئۆتۈشتىن ئاۋال ئۇنىڭ ناملىنىش تارىخىي ۋە ئۇنىڭ يارىتىلىشىدا مىرزىا ئۇلۇغبەگنىڭ قوشقان تۆھپىسى، شۇنىڭدەك بۇ ئەسەرنىڭ تەتقىق قىلىنىش جەريانىنىڭ قانداق كېتىۋاتقانلىقى ھەققىدە توختىلىپ ئۆتىمىز.

ئەسەر «چىڭگىزلارنىڭ تۆت ئۇلۇسى» ۋە «تۆت ئۇلۇس تارىخىي» دېگەن ناملار بىلەن مەشھۇر. لېكىن ياۋروپا شەرق شۇناسلىرى ئارىسىدا بۇ ئەسەرنى بىرىنچى بولۇپ تەتقىق قىلغان ۋە قىسقارتىلغان ئېنگىلىزچە تەرجىمىسىنى ئېلان قىلغان ئالىم، پولكوۋنىڭ مايلىس ئاساسى يىتەرلىك بولمىغان ئەھۋالدا بۇ ئەسەرنىڭ نامىنى «تۈرك خاقانلىرى شەجەرىسى» دەپ ئاتايدۇ. (I. The shajarat ul-Atrak, or Genelokal Terr) of the Turks and tatars, tiranisl and, adrd. By Glonel (Milles, London, 1832, b. 182). چوڭقۇر ۋە ئەتراپلىق تەتقىق قىلىش نەتىجىسىدە شۇنىسى ئايدان بولدىكى، ئەسەرنىڭ پەقەت يافەس ئوغلان ۋە ئۇنىڭ ئوغلى تۈركخان ھەمدە پەرزەنتلىرى، تاتار-موڭغۇللار بىلەن تۈرك تەبىلىلىرى، شۇنىڭدەك

ئۇلارنىڭ پادشاھلىرىلا «تۈرك خاقانلىرى شەجەرىسى» ئاساسىدا يېزىلغان، خالاس. ئەسەرنىڭ چىڭگىزخاننىڭ ئۇلۇغ ئەجدادى بۇزەنجىرقائاندىن ۋە ماۋەرائۇننەھىرنى - XIII XV ئەسىرنىڭ بىرىنچى يېرىمىغىچە ئىدارە قىلغان چاغا تايخان ئەۋلادلىرىنىڭ تارىخىنى ئۆز ئىچىگە ئالغان قىسمى «چىڭگىزلارنىڭ تۆت ئۇلۇسى» ياكى «تۆت ئۇلۇس تارىخى» دەپ ئاتىلىپ، ئەسەرنىڭ بۇ قىسمى مىرزا ئۇلۇغبەگ ۋە ئۇنىڭ ياردەمچىلىرى تەرىپىدىن يېزىلغان دېيىشكە بولىدۇ. ئۇنىڭدىن تارشقىرى ئەسەرنىڭ ئۆزىدە كەلتۈرۈلگەن بەزى قەيىتلەرمۇ بىزنىڭ بۇ پىكىرىمىزنى تەستىقلايدۇ.

قەيىتلەرنىڭ بىرىدىن مانا بۇلارنى ئوقۇيمىز: «مۆتۈر تارىخلاردا يېزىلىشىچە، ئۇنىڭ نەسلى-نەسەبى ھەممىگە مەلۇم ۋە جۇجىخانغا بېرىپ تاقىلىدۇ. ئەمما، «تۈرك خاقانلىرى شەجەرىسى» دېگەن كىتاپتا ھېچ نەرسە نەزەرگە چۈشمىگەنلىكى ئۈچۈن ئاشۇ كىتاپنىڭ تاللانما توپلىمى بۇ كىتاپ («تۈرك خاقانلىرى شەجەرىسى» كىتابىدا، ب. ئە) تىمۇ ئۇ توغرىسىدا ھېچ نەرسە يېزىلمىغان. بىراق ئېسىمىزدە قالغىنى شۇكى، ئۇ ئۇلۇغۋار پادشاھ بولۇپ، ئىنسابى بەھساپ ئىدى» («تۆت ئۇلۇس تارىخى» قولىيازىمىسى، 121-بەت) مەزكۇر نەقىلدىن مەلۇم بولىدىكى، بىرىنچىدىن: «تۈرك خاقانلىرى شەجەرىسى» بىلەن «تۆت ئۇلۇس تارىخى» باشقا-باشقا ئەسەرلەردۇر. ئىككىنچىدىن: «تۆت ئۇلۇس تارىخى» مەلۇم دەرىجىدە «تۈرك خاقانلىرى شەجەرىسى» گە ئاساس سالغان ئەسەردۇر. يەنە بىر جايدا مۇنداق دېيىلگەن: «چىڭگىزخاننىڭ تۆت ئۇلۇس تارىخى» ناملىق بۇ مەجمۇ ئەدە تۈركخان ئىبنى يافەس ئىبنى نۇھ ئەلەيھىسسالام ئەۋلادىدىن بولغان پادشاھ ھالارنىڭ ناملىرى بايان قىلىنىدۇ. مەزكۇر رىسالىدە كەلتۈرۈلگەن تۈركىستان زېمىنى خاقانلارنىڭ ناملىرى، سۇلتان ئەس-سەئىد ئۇلۇغبەگ مىرزەئى شاھىد، -لەھى ئۇنىڭ قەبرىسىنى نۇرغا تولدۇرسۇن، - تەرىپىدىن يېزىلغان تۆت ئۇلۇس خاقانلىرى ھەققىدىكى مەجمۇئەدىن ئېلىندى» («چىڭگىزخاننىڭ تۆت ئۇلۇس تارىخى» بىر تائىيە مۇزىيىدا ساقلانغان قولىيازما، 182-بەت). بۇ نەقىللەر ئەلۋەتتە، ئەڭ ئاخىرقىسى، چۈنكى بىرىنچىدىن: ئەسەرنىڭ ئېنىق نامى «چىڭگىزخاننىڭ تۆت ئۇلۇس تارىخى» ئىكەنلىكى، ئىككىنچىدىن: ئۇنىڭ پۈتۈنلەي مىرزا ئۇلۇغبەگ نىڭ قەلىمىگە مەنسۇپ ئىكەنلىكىنى كۆرسىتىپ بېرىدۇ. بۇ يەردە ئەسەر ھەققىدە بارتولد ئېيتقان ئايرىم پىكىرلەرمۇ دىققەتكە سازاۋەردۇر. ئالدى بىلەن شۇنى ئېيتىش كېرەككى، ئالىم ئۆزىنىڭ بىر قاتار ئىلمىي رىساللىرى («موڭغۇل ئىستىلاسى دەۋرىدىكى تۈركىستان»، «ئۇلۇغبەگ ۋە ئۇنىڭ دەۋرى» ۋە باشقىلار) دا ئۇلۇغبەگنىڭ مەزكۇر ئەسىرىدىن مەنبە سۈپىتىدە پايدىلانغانلىقىنى ئېيتىدۇ. لېكىن نېمە سەۋەپتىندۇر ئۇنى ئۆز ئەسەرلىرىنى ھۇجۇدقا چىقىرىشتىكى مۇھىم تارىخىي مەنبەلەر قاتارىغا كىرگۈزۈپ مەيدۇ. ئېنىقراقى، ئۇ «تۆت ئۇلۇس تارىخى» ناملىق بۇ ئەسەرنىڭ قىممىتىنى بىرقەدەر پەسەيتىمەكچى بولىدۇ. چۈنكى ئۇ مۇنداق دەپ يازىدۇ: «شاخۇرخنىڭ ئوغلى ۋە تەخت ۋارىسى ئۇلۇغبەگ (1449-يىلى ئۆلتۈرۈلگەن) «تۆت ئۇلۇس تارىخى» نى يازغان. ئەسەر ئۆز نامىغا كۆرە موڭغۇللار

ئىمپىرىيىسىنىڭ تولۇق تارىخىنى ئۆز ئىچىگە ئالدى. ئۇلۇغبەگنىڭ بۇ ئەسىرى بىزگىچە يېتىپ كەلمىگەن، لېكىن بەزى مەنبەلەردە، جۈملىدىن، خانىدە مىرنىڭ «ھەبىب ئۇسسۇسى» دە ئۇنىڭدىن ئېلىنغان پارچىلار ئۇچرايدۇ. بۇ نەرسىلەردىن كۆرۈنۈپ تۇرۇپتىكى، موڭغۇللار دۆلىتى تارىخى مۇئەللىپ (خانەمىر - ب.ئە) ياشىغان دەۋر گىچە بايان قىلىنغان. ئەمما مۇئەللىپ ئاشۇ پادىشاھلار ھەققىدە تولۇق مەلۇمات بەر مەيدۇ. ئەكسىچە، خانلارنىڭ نامىنى نەقىل كەلتۈرۈش بىلەنلا كۇپايىلىنىدۇ، خالاس. شۇ سەۋەپتىنمۇ بۇ ئەسەرنىڭ بىزگىچە يېتىپ كېلەلمىگەنلىكىدىن ئارتۇقچە قايغۇرۇپ ئولتۇرۇشنىڭ ئاساسى يوق، دېسەكمۇ بولىدۇ» (ۋ.ۋ. بارتولد «موڭغۇل ئىستىلاسى دەۋرىدىكى تۈركىستان» موسكۋا، 1963-يىلى روسچە نەشرى، 1-توم، 105-بەت).

ئالىمنىڭ يەنە بىر ئەسىرىدىن يەنە مۇنۇلارنى ئوقۇيمىز: «ئۇلۇغبەگ قەلىمىگە تەئەللۇق دەپ ھىساپلانغان تارىخىي ئەسەر ئېھتىمال ئەدەبىي مەنبە تارىخىنى تەنقىدىي تەتقىق قىلىش ئۈچۈن مانتېرىيال سۈپىتىدە بىرمۇنچە قىزىقش پەيدا قىلىشى مۇمكىن، مۇبادا مەزكۇر ئەسەرنىڭ نۇسخىسى تېپىلسۇمۇ، موڭغۇل ئىمپىرىيىسى ۋە ئۇنىڭ ئىنقىرازىدىن كېيىن تەشكىل تاپقان دۆلەتلەرنىڭ تارىخىغا ئائىت مەۋجۇت مەلۇماتلارنى بېيىتىدۇ، دېيىش شۈبھىلىكتۇر» (ۋ.ۋ. بارتولد «ئۇلۇغبەگ ۋە ئۇنىڭ دەۋرى» موسكۋا، 1964-يىلى روسچە نەشرى، 2-توم، 2-بۆلۈم، 142-بەت). مېنىڭچە، ئۇنىڭ «تۆت ئۇلۇس تارىخى» غا بۇنداق مۇئامىلە قىلىنىشىنىڭ سەۋەبى ئىككى. بىرىنچىدىن؛ دۇنيانىڭ ھەرقايسى جايلىرىدىكى كۈتۈپخانىلاردا مەزكۇر ئەسەرنىڭ تولۇق نۇسخىسىنىڭ ساقلانمىغانلىغى (مەشھۇر شەر قشۇناس ش. شېفېرنىڭ تەخمىن قىلىشىچە، «تۆت ئۇلۇس تارىخى» نىڭ ئىككى تولۇق نۇسخىسى تۈركىيە كۈتۈپخانىلىرىدا ساقلانغان، لېكىن بۇ مەلۇماتنى ئېنىقلاش ئۈچۈن كۆرسەتكەن تىرىشچانلىقىمىزدىن ھېچ بىر نەتىجە چىقمىدى - ب.ئە) ئىككىنچىدىن؛ XVXVII ئەسەرلەرگە ئائىت تارىخىي قوليازما ئەسەرلەرنىڭ ھازىرغىچە قانائەتلىنەرلىك دەرىجىدە تەتقىق قىلىنمايۋاتقانلىقىدۇر. لېكىن ھەقىقەت، پەقەت مەلۇم تېمىغا بېغىشلانغان ئەسەرنى بىر-بىرىگە سېلىشتۇرۇپ ئىنچىكىلەپ تەتقىق قىلىش ۋە ئۇلاردا كەلتۈرگەن مەلۇماتلارنى دىققەت بىلەن تەكشۈرۈش ئارقىلىقلا ئايدىڭلىشىدۇ. بىز بۇنى تۆۋەندىكى ئەسەرلەرنى تەتقىق قىلىش ئاساسىدا مەلۇم بولغان پاكىتلاردىن كۆرەلەيمىز. مەسىلەن، تۆمۈرىيلەر دەۋرىنىڭ كۆزگە كۆرۈنگەن مۇئەررىخلەردىن بىرى خانەمىر (ھىجرىيە 880-941-يىللىرى، مىلادى 1475-1534-يىللىرى) ئۆزىنىڭ «خۇلاسى تۇل ئەخپار» ۋە «ھەبىب ئۇسسۇسى» ناملىق ئەسەرلىرىدە «تۆت ئۇلۇس تارىخى» دىن كەڭ-كۈشادە پايدىلانغانلىقى ئاپ-ئاشكارە كۆرۈنۈپ تۇرىدۇ. مەسىلەن، «تۆت ئۇلۇس تارىخى» نىڭ تۈركىستان خانلىرى، چىڭگىزخان ۋە ئۇنىڭ چاغاتاي ئۇلۇسىغا ھۆكۈمرانلىق قىلغان ئەۋلادلىرى تارىخىغا بېغىشلانغان بىرىنچى جىلتىنىڭ توققۇزىنچى ماقالىسى ۋە ئۈچۈنچى جىلتىنىڭ بىرىنچى ماقالىسى زور رەۋىشتە «تۆت ئۇلۇس تارىخى» غا ئاساسلانغان. XVI-XVII ئەسەرلەردە ياشاپ ئىجادىيەت بىلەن شۇغۇنلانغان مۇئەللىپلەر ئۈچۈنمۇ، ئۇلۇغبەگنىڭ بۇ ئەسىرى

بىرىنچى قول مەنبە سۈپىتىدە رول ئوينىغان. چۈنكى، مۇئەللىپى نامەلۇم بولغان «تارىخىي گۈزىدە، نۇسرەتنامە» (XVI ئەسىرنىڭ باشلىرىدا يېزىلغان) ناملىق ئەسەرمۇ «تۆت ئۇلۇس تارىخىي» غاتايانغان ئەسەردۇر. «زۇبىدە تۇل ئەسەر» (XVI ئەسىرنىڭ بىرىنچى يېرىمىدا يېزىلغان) كىتابىنىڭ مۇئەللىپى تۈرك-موڭغۇل خەلقلەرنىڭ تارىخىنى بايان قىلغاندا؛ «بۇ ئەسەرنى يېزىشتا مىرزا ئۇلۇغبەگنىڭ نامى بىلەن زىننەتلەنگەن «خانلار تارىخىي» ناملىق ئەسەرگە تايانغان ئىدىم» دەيدۇ. (زۇبىدە تۇل ئەسەر، ئۆزبېكىستان پەنلەر ئاكادېمىيىسى شەرقشۇناسلىق ئىنستىتوتى كۈتۈپخانىسىدا ساقلانغان 608-نومۇرلۇق قوليازمى، 86-بەت). بۇ يەردىكى گەپ شۈبھىسىز «تۆت ئۇلۇس تارىخىي» تېخىمۇ ئېنىقراقى، ئۇنىڭ بىرىنچى قىسمى ئۈستىدە كېتىۋاتقاندا قىلىدۇ.

XVII ئەسىردە ئۆتكەن يىرىك قامۇسى ئالىم مەھمۇد ئىبنى ۋەلىنىڭ «بەھرۇل ئەسرار» (سىرلار دېڭىزى) ناملىق كاتتا ئەسىرىنى (بۇ ئەسەر ھەققىدە ئۆز ۋاقتىدا ئۆز پىكىرىمىزنى ئوتتۇرىغا قويغانمىز-ئاپتۇر)، ئېنىقراقى، ئۇنىڭ موڭغۇل ئىمپېرىيىسى ۋە چىڭگىزخاننىڭ ئۆلۈمىدىن كېيىن، ئىمپېرىيە ئورنىدا قۇرۇلغان ئۇلۇغ يۇرت، يەنى، موڭغۇلىستان، ئالتۇن ئوردا، چاغاتاي ئۇلۇسى، شۇنىڭدەك، چىڭگىزخاننىڭ نەۋرىسى ھىلاكوخان ئاساس سالغان ئېلخانلار دۆلىتى (ئىران، ئەزەربەيجان) تارىخىنى ئۆز ئىچىگە ئالغان ئالتىنچى جىلدىنىڭ مۇندەرىجىسى ھەمدە مەزمۇن جەھەتتىن ئۇلۇغبەگنىڭ «تۆت ئۇلۇس تارىخىي» غا ئوخشاپ كېتىدۇ.

«تۆت ئۇلۇس تارىخىي» ناملىق بۇ ئەسەرنىڭ ئىجاد قىلىنىش جەريانىغا ئۇلۇغبەگنىڭ بىۋاسىتە قاتناشقانلىقى ياكى شەخسەن ئۆزى ئۆز قولى بىلەن يازغانلىقىغا ھېچ بىر شۈبھىگە ئورۇن يوق. يۇقۇرىدا ئەسەرنىڭ ئاخىرقى قىسمىدىن بۇ پىكىرىمىزنى ئىسپاتلايدىغان بىر پارچىنى نەقىل قىلىپ يازغان ئىدۇق. بۇنى باشقا تارىخچىلارمۇ تەستىقلايدۇ.

XV ئەسىرنىڭ مەشھۇر تارىخچىلىرىدىن بىرى بولغان مىرزا مۇھەممەد ھەيدەر (1500-1551) ئۇلۇغبەگنىڭ تارىخ ئىلمى ساھەسىدىمۇ سەمەربىلىك ئەمگەكلەرنى قىلغانلىقىنى ئېيتىدۇ. مەسىلەن؛ ئۇنىڭ «تارىخىي رەشىدىي» ناملىق يىرىك كىتابىدىن بۇ ھەقتە مانا بۇلارنى ئوقۇيمىز: «دانشمەن پادىشاھ مىرزا ئۇلۇغبەگ بىر تارىخىي ئەسەر يازدى ۋە ئۇنىڭغا «ئۇلۇسلار تارىخىي» دەپ نام قويدى. («تارىخىي رەشىدىي»، ئۆزبېكىستان پەنلەر ئاكادېمىيىسى شەرقشۇناسلىق ئىنستىتوتى كۈتۈپخانىسى قوليازمى بۆلۈمى 1430-نومۇر، 85-بەت)، ئۇلۇغبەگنىڭ شۇنداق بىر ئەسەر يازغانلىقىنى خاندەمىر بىلەن مەھمۇد ئىبنى ۋەلىمۇ تەستىقلايدۇ.

يۇقۇرىدا كەلتۈرۈلگەن مەلۇماتلارغا تايىنىپ شۇنداق دېيىش مۇمكىنكى، «تۆت ئۇلۇس تارىخىي» رەشىدىنىڭ مەشھۇر «جامىئۇت تاۋارىخ» ناملىق ئەسىرىگە ئوخشاش

تارىخچى ئالىملار جامائەسى تەرىپىدىن، مىرزا ئۇلۇغبەگنىڭ بىۋاسىتە قاتنىشىشى ۋە رەھبەرلىكى ئاستىدا يېزىلغان.

«تۆت ئۇلۇس تارىخى» نىڭ كۆچۈرۈلمە نۇسخىلىرى بەك ئاز. بىز يۇقۇرىدا ئېيتىپ ئۆتتۇق، ئەسەرنىڭ تولۇق نۇسخىسى ھازىرغىچە تېپىلغىنى يوق. بۈگۈنكىچە ئۇنىڭ تۆتلا قىسقارتىلغان (مەجمۇئە) نۇسخىسى ساقلىنىپ قالغان بولۇپ، ئۇنىڭ ئىككىسى ئەنگىلىيىدە، بىرسى ھىندىستاننىڭ بەنكپور شەھىرى كۈتۈپخانا نىسدا، تۆتىنچى نۇسخىسى ئامېرىكا قوشما شتاتلىرى خارۋارت ئونۋېرسىتېتى كۈتۈپخانىسىدا ساقلىنىۋاتىدۇ.

ئەسەر بىرقاتار تارىخىي، جۇغراپىيىۋىي مەنبەلەر ۋە رىۋايەتلەر ئاساسىدا يېزىلغان بولۇپ، مۇئەللىپ كۆپ ھاللاردا ئۆزىنىڭ بۇكىتاپنى يېزىشتا پايدىلانغان مەنبەلىرىنى ئېنىق كۆرسەتمەيدۇ ۋە «ئېيتىلىشىچە»، «قىسسە ۋە تارىخىي كىتاپلاردا يېزىلىشىچە»، «چاغاتاي ئۇلۇسى ئۆلىمالىرىنىڭ كىتاپلىرىدا كەلتۈرلۈشىچە»، «بىرگورۇھ ئەدىپ، ھەقىقەتگۈي تارىخ ئەربابلىرىنىڭ ئېيتىشىچە» دېگەندەك ئومۇمىي ئىبارىلەر بىلەن چەكلىنىدۇ. لېكىن، بەزى جايلاردا ئۆزى پايدىلانغان بەزى ئەسەرلەر ۋە ئۇلارنىڭ مۇئەللىپلىرىنىڭ نامىنىمۇ تىلغا ئېلىپ ئۆتىدۇ. بۇلارنىڭ ئىچىدە مەشھۇر ئاسترونوم ئەبۇ مەئىشەر بەلخىي (886-يىلى ۋاپات بولغان)، بۈيۈك ئالىم، شائىر ھەمدە سەيبىياھ راشىددىن ۋاتبات (1096-1182)، مەشھۇر تارىخچى، دۆلەت ئەربابى ئالاۋۇددىن ئاتامەلىك جۇۋەينى (1226-1283)، راشىددىن پەزىلۇللاھ ھەمدە دانىي (تەخمىنەن 1247-1318)، ھەمدۇللاھ مۇستەۋفىئىي قەزۋىنىي (1281-1349) ۋە باشقىلارنىڭ ناملىرى تىلغا ئېلىنىدۇ. ئالىم تەپسىر ۋە ھەدىس كىتاپلار، رىۋايەتلەردىن پايدىلانغانلىقىنىمۇ تىلغا ئالىدۇ. ئۇنىڭدىن باشقا راشىددىن، خۇجەندىي ۋە نىزامىيلارنىڭ ئەسەرلىرىدىن ئېلىنغان شېئىرىي پارچىلارمۇ ئۇچرايدۇ. شۇنىڭغا قارىغاندا ئۇلۇغبەگ مەزكۇر ئەسەرنى يېزىشتا ناھايتى كۆپ، مەزمۇن جەھەتتىن خىلمۇ-خىل (تارىخ، جۇغراپىيە، ئاسترونومىيە، نەزمىي) كىتاپلاردىن خېلى كەڭ پايدىلانغان.

ئەسەرنىڭ مەزمۇنى ھەققىدە ئىككى ئېغىز سۆز ئالدى بىلەن شۇنى ئېيتىش كېرەككى، مۇئەللىپنىڭ ئۆزى مەزكۇر ئەسەرنى قىسىم ياكى بايلارغا بۆلمىگەن. بىز «تۆت ئۇلۇس تارىخىي» توغرىسىدىكى بۇنىڭدىن بىر نەچچە يىل بۇرۇن نەشر قىلىنغان كىچىك بىر ماقالىمىزدا مەزكۇر ئەسەرنى تۆت ئۇلۇس تارىخىنى ئۆز ئىچىگە ئالغانلىقىدىن كېلىپ چىقىپ، تۆت قىسىمدىن ئىبارەت دېگەن ئىدۇق. لېكىن كېيىنچە ئەسەرنى تەرجىمە قىلىش ۋە ئىنچىكىلەپ تەتقىق قىلىش جەريانىدا ئۇنىڭ مۇندەرجىسى ھەققىدىكى پىكىرىمىز ئۆزگەردى. شۇنىڭ بىلەن ئاخىرقى ھىساپتا ئۇنى تەخمىنەن مۇقەددىمە ۋە

يەتتە بايقا بۆلۈش مۇمكىن، دېگەن خۇلاسگە كەلدۇق.

ئەسەرنىڭ مۇقەددىمەسىدە، خۇدايى تائالا، ئۇنىڭ ئەلچىسى پەيغەمبىرىمىز مۇھەممەد سەللەللاھۇ ئەلەيھى ۋەسەللەم ۋە ئۇنىڭ ئەۋلادلىرى شەنگە ئېيتىلغان مەدھىيەلەر، ئادەم ئاتىنىڭ يارىتىلىشى ھەمدە ئىسلامىيەتتىن ئاۋال ئۆتكەن پەيغەمبەرلەر (شەس، قەينان، مەھلايىل ۋە باشقىلار)، نۇھ ئەلەيھىسسالام، شۇنىڭدەك، ئۇنىڭ پەرزەنتلىرىنىڭ تارىخى قىسقىچە بايان قىلىندۇ.

بىرىنچى باپتا؛ تۈركخان ئىبنى يافەس ھەمدە ئۇنىڭ تۈركىستان زېمىنلىرىدە پادىشاھلىق قىلغان ئەۋلادى (ئەبۇلجاھان، دىباكۇيخان، كۈيۈكخان ۋە باشقىلار)، تاتار-موڭغۇل ۋە تۈرك قوۋملىرى پادىشاھلىرىنىڭ (موڭغۇلخان، قاراخان، ئوغۇز خانغا ئوخشاش) تارىخى بايان قىلىنغان بولۇپ، بۇنىڭ سىرتىدىكى كۆپ نەرسىلەر باشقا ئەسەرلەردىنلا مەلۇم، لېكىن بۇ باپتا يەنە بەزى مۇھىم مەلۇماتلارنىمۇ ئۇچرىتىمىز. مەسىلەن؛ ئوغۇزخان دەۋرىدە (مۇئەللىپنىڭ سۆزلىرىگە قارىغاندا ئوغۇزخان ۋە ئۇنىڭ ئەجداتلىرى قەدىمكى ئىراندا ھۆكۈمرانلىق قىلغان پېشدادتلار بىلەن زامانداش بولغان). ئۇ ئەمەل بۆلگەن ساراي قۇبۇل مۇراسىملىرى تەرتىبى، تۈرك قوشۇنلىرىنىڭ تۈزۈلىشى، ئۇلۇس سېستىمىسى، «ئوغۇزخان ھەربىر شاھزادىسىنى بىر دىن ئۆلكىگە تەيىنلەيدۇ، ئۇلارغا لەقەم ھەمدە تامغىلارنى بەلگىلەيدۇ. تۈرك قوشۇنلىرىنىڭ تۈزۈلىشى، ئوسمانلى تۈرۈك سۇلتانلىرىنىڭ شەجەرىسى شۇلارنىڭ جۈملىسىدىندۇر. مەزكۇر باپتا كەلتۈرۈلگەن تۈركلەر ۋە موڭغۇل قەۋملىرى ھەققىدىكى مەلۇماتلاردىن مەلۇم بولۇشىچە، ئۇلار بىر-بىرىگە شۇ دەرىجىدە يېقىن ئىستىقامەت قىلغانكى، ھەتتا ئۇلارنىڭ شەجەرىلىرىمۇ ئارلاش-قۇرلاش بولۇپ كەتكەن. بۇ ھالنى بىز راشىدىننىڭ يۇقۇرىدا تىلغا ئېلىنغان ئەسىرى (بىرىنچى جىلددا) ۋە مەشھۇر نېمىس شەرقشۇناسى گېرخارد دايپېرنىڭ «يېڭى پارس ئەدەبىياتىدا تۈرك-موڭغۇل ئېلىمىنىڭ» دېگەن تۆت جىلدلىق ئىزاھلىق لوغىتىدىمۇ ئېنىق كۆرەلەيمىز. (گېرخارد دايپېرن «يېڭى پارس ئەدەبىياتىدا تۈرك-موڭغۇل ئېلىمىنىڭ» ۋېبىسادىن نېمىسچە، 1963 - 1975-يىللىرى نەشرى).

ئىككىنچى باپتا؛ تۈرك-موڭغۇل خانلىرىنىڭ ئەپسانىۋىي ئانىسى ئالانقوۋا ۋە ئۇنىڭدىن تارقالغان ئەۋلادلار يەنى، پادىشاھلارنىڭ (بۈزەنجىر خاقان، بۇقاخان، دۇ تىمىنخان، قابىلخان، بايسۇنغۇرخان، بۆرتان باھادىر، يەسۈگەي باھادىر) تارىخى بايانى ئۆز ئىچىگە ئالغان. بۇ باپتىمۇ ئىلىم-پەن ئۈچۈن مۇھىم مەلۇماتلار ئۇچرايدۇ. تۈرك-موڭغۇل قوۋملىرىنىڭ بىرلىكتە، ئارىلىشىپ ياشاپ كەلگەنلىكى تۈرك دىيارى ۋە ئۇنىڭ باشقا قوۋملىرى ئارىسىدا تۇتقان مەۋقەيى، ئاددىي خەلقنىڭ بىر يەرگە، ئېنىقراقى، ئۆز

ھۆكۈمدارنىڭ بايرىقى ئاستىغا بىرىكتۈرۈلگەنلىكى (يەنى فىئوداللىق ھوقۇق)، VIII ئەسىردە جالاير قوۋمى باشلىقلىرىنىڭ كۈچىيىپ كېتىشى ھەققىدىكى مەلۇماتلار شۇلارنىڭ جۈملىسىدىندۇر.

«تۆت ئۇلۇس تارىخى» نىڭ ئۈچۈنچى بابىدا؛ بۈيۈك جاھانگىر چىڭگىزخاننىڭ تارىخى بايان قىلىنغان. بۇ يەردە كەلتۈرۈلگەن مەلۇماتلار ئىچىدە ئېتىبارغا سازاۋەر لىرىدىن موڭغۇل قوشۇنلىرىنىڭ تۈزۈلۈشى، ئۇنىڭ ئاق رەڭدىكى توققۇز تاللىق تۇغى، قۇرۇلتاي ۋە باشقا قۇبۇل مۇراسىملىرىدا بولىدىغان تەرتىپ-قائىدىلەر، تۈرك ئىلى، يەنى ئايماقلار، قارلۇقلار ۋە ئۇيغۇرلارنىڭ يۈسۈنلىرى ھەققىدىكى مەلۇماتلار مۇھىم ئەھمىيەت پەيدا قىلىدۇ. يەنە، شۇنىمۇ ئېيتىش كېرەككى، چىڭگىزخان زامانىدا تۈرك-موڭغۇل قوۋملىرى داھا (ئونلىك)، سادا (يۈزلىك)، ھازارا (مىڭلىك) ۋە تۈمەن (ئون مىڭلىك) لارغا بۆلۈنگەن. چىڭگىزخان زامانىدا «ھېچكىم» دەپ باشلىنىدۇ «تۆت ئۇلۇس تارىخى» دا؛ «ئۆز داھاسى، ساداسى ۋە ھازارسىدىن باشقا جايغا كېتەلمىگەن ۋە باشقىلارنىڭ پاناسىغا ئۆتەلمىگەن... بۇنىڭغا خىلاپلىق قىلغانلار باشقىلارغا ئىبرەت بولسۇن دەپ خەلق ئالدىدا ئۆلتۈرىدۇ»، بۇ توغرىسىدا «تۆت ئۇلۇس تارىخى» نىڭ مۇئەللىپى كەلتۈرگەن مانابۇ پاكىتىمۇ دىققەتكە سازاۋەردۇر. ئەسەرنىڭ تۆتىنچى بابىدا ئېيتىلىشىچە، چىڭگىزخاننىڭ 1225 - يىلى خارەزىمشاھلار دۆلىتىگە قارشى ئېلىپ بارغان كەڭ كۆلەملىك ھەربىي يۈرۈشىدىن قايتىشىدا، سىر دەرياسىنىڭ ئوڭ ساھىلىدا، چېدىر تىكتۈردى، شۇچاغدا خان تەرىپىدىن بۇيرۇق قىلىندىكى، ئەركانى دەۋلەت ۋە باشقا ئەسكەرلەرنىڭ ھەربىي ئۆزقەدرى ۋە مەۋقەسىگە مۇئاپىق ئوۋ مەيدانىدا بىردىن ئولجىنى قولغا كىرگۈزۈۋالسۇن: تۈرلۈك ئوۋلارغا ئۆز تامغىلىرىنى باسقاندىن كېيىن قويىۋەتسۇن». بۇ پاكىت موڭغۇل ئىمپېرىيىسىدە پەقەت، يەر، سۇ، ئوۋ قىلىنىدىغان قورۇقلار ۋە ئۇنىڭدىكى جانئورلارمۇ فىئوداللارغا بىرلەشتۈرۈپ قويۇلغانلىقىنى كۆرسىتىدۇ. شۇنىڭدەك، بۇ پاكىت بىزنىڭ تۈرك-موڭغۇل جەمئىيىتىدە مەۋجۇت بولغان فىئوداللىق مۇناسىۋەتلەر ھەققىدىكى تەسەۋۋۇرىمىزنى بىر قەدەر كېڭەيتىشكە ياردەم بېرىدۇ. ياكى چىڭگىزخاننىڭ شۇ قەدەر تېز ۋاقىت ئىچىدە نۇرغۇن مەملىكەتلەر، جۈملىدىن، ئاشۇ زاماننىڭ ئەڭ قۇدرەتلىك دۆلەتلىرىدىن بىرى بولغان خارەزىم ئىمپېرىيىسى ئۈستىدىن قازانغان غەلبىسىنى تەمىنلىگەن سىياسىتىنى خاراكتېر لىگۈچى مانا بۇ مىسالمۇ دىققەتكە سازاۋەردۇر. «ساھىبقرانى ئەزەم چىڭگىزخاننى مۇئەززەم، دەپ ئوقۇيمىز بۇ ئەسەردە، - بىرەر دىن ۋە مىللەتكە يان باسمىغان، بىر مىللەتنىڭ يەنە بىر مىللەت ئۈستىدىن ئۈستۈنلىكى تەئەسسۇبىدىن ئۆزىنى يىراق تۇتاتتى، مۇسۇلمانلار تائىپىسىنىڭ ئۆلىما ۋە زاھىدلىرىنى ئەزىز كۆرەتتى». يەنە بىر مۇھىم مىسال: «ئادەم ئاتا زامانىدىن بۈگۈنكى كۈنگىچە بىرەر پادىشاھ سىياھى تۈركلەر نىڭكىدىن مۇپەسسەل بولمىغان»، پەقەت تۈركلەردىنلا تۈزۈلگەن چوڭ-چوڭ ھەربىي قىسىملار چىڭگىزخاننىڭ ماۋەرائۇننەھىر، ھىندىستان،

ئىران، ئەزەربەيجان ۋە باشقا مەملىكەتلەرگە قىلغان يۈرۈشلىرىگە پائال قاتناشقان. ئەسەردە ئۇچرىغان «چىڭگىزخان جۇجىخاننى بارچىل (بارچىلكەند) شەھرىنى ئېلىش ئۈچۈن بىر تۈمەن تۈرك لەشكەر بىلەن ئەۋەتتى»، «تۈركلەر بىلەن بولغان ئۇرۇشلاردا تۈركانخاتۇن ئەۋلادلىرى بىلەن ئەسىر ئېلىنغاندى»، «قوشۇن يۈرتلىرىنىڭ تەڭرىقۇتلىرىنى تۈرك ئاتلىرىنىڭ ئايىغى ئاستىغا تاشلىدى»، «ھىندىستاننىڭ ئاب ھاۋاسى تۈركلەرنىڭ مېجەزىگە ياقماي، نۇرغۇنلىرى كېسەلگە مۇپتىلا بولدى» دېگەنگە ئوخشاش پارچىلارنى ئۇچرىتىمىز، بۇ ئەسەردە. يەنە ئاشۇ تاڭغۇت ئۇرۇشى ھېكايىسىدە كەلتۈرۈلگەن مانا بۇ شېئىرغا دىققەت قىلىڭ:

كاماندارى تۈركان بەتتىرى ھەدەڭ،
زىرېھرا كۇشادا زى ھەم چەۋمى تاڭ.

مەنىسى:

تۈرۈك كاماندارلار ھەدەڭ ئوقى بىلەن
ساۋۇتنىڭ تار كۆزىنى ئاچتىلەر.

مەزكۇر باپتا يەنە دىققەتكە سازاۋەر مەلۇماتلار بار بولۇپ، بىز بۇ يەردە ئۇلارنىڭ ھەممىسىنى كەلتۈرمەي ئاز بىر قىسمىنى ئەسلىتىپ ئۆتۈش بىلەنلا كۇپايىلىنىمىز. بۇلار: قاراخانىيلار تەرىپىدىن ئىمىل دەرياسى بويىدا بىنا قىلىنغان شەھەر ۋە ئۇنىڭغا يېقىن ئەتراپتىن كۆچۈرۈپ كېلىنگەن 40 مىڭ ئائىلە تۈركلەر، خارەزىمشاھ ئەلاۋۇددىن مۇھەممەد بىلەن تايانقۇ باش بولغان قاراخانىي قوشۇنى ھىجرىيە 607-يىلى رەبىئەل ئەۋەل ئېيىنىڭ 8-كۈنى (مىلادى 1230-يىلى 30-ئاۋغۇست كۈنى) ئىلى دەرياسى بويىدا بولۇپ ئۆتكەن دەھشەتلىك ئۇرۇشنىڭ تەپسىلاتى، موڭغۇللار ئىستىلاسى ئارىپىسىدا خارەزىمشاھ ئەلاۋۇددىن مۇھەممەدنىڭ سەمەر قەند مۇداپىئەسىنى مۇستەھكەملەش توغرىسىدا ئېلىپ بارغان ئىشلىرى، بەلىخ شەھرىنىڭ موڭغۇللار تەرىپىدىن قورشىۋېلىنىشى ۋە موڭغۇل ئارمىيىسى تەركىبىدە چىڭگىزخاننىڭ باشقا مەملىكەتلەرنى بېسىۋېلىشىغا پائال قاتناشقان تۈرك قوشۇنلىرى ھەمدە ئۇلارنىڭ سەردارلىرى ھەققىدىكى مەلۇماتلاردۇر. خاراكتېرلىك ئىككى مىسال: «تۆت ئۇلۇس تارىخى» دا كەلتۈرۈلگەن مەلۇماتلارغا قارىغاندا، موڭغۇللار ھۇجۇمى ئارىپىسىدا خارەزىمشاھنىڭ پەرمانى بىلەن 300 مىڭ ئادەم سەمەر قەند سېپىلى، شەھەر قەلئەسى ۋە باشقا مۇداپىئە ئىستېھكاملىرىنى مۇستەھكەملەش ئىشىغا سەپەرۋەر قىلىنغان، شۇچاغدا ھەقىقەتەنمۇ شەھەرنى مۇستەھكەملەش، ئۇنى قامال جەڭلىرىگە تەييارقىلىش توغرىسىدا چوڭ ئىشلار ئېلىپ بېرىلغان ئىكەن. «تۆت ئۇلۇس

تارىخىي» دا كەلتۈرۈلگەن بۇ مەلۇمات 1960-يىللىرى ئەپراسىيا پتا ئېلىپ بېرىلغان ئارخىلوگىك تەكشۈرۈش ۋە قېزىش ئىشلىرىنىڭ نەتىجىلىرى بۇلارنى ئىسپاتلايدۇ. (ۋ. ئا. كارلىۋاروۋ شېشكىن؛ «ئەپراسىياپتىكى ئارخىلو گىيىلىك تەكشۈرۈش» تاشكەند 1969-يىل روسچە نەشرى، 136-141-بەتلەر). ئىككىنچى مىسال: مەلۇمكى، 1221-يىلى باھار پەسلىدە موڭغۇللار خۇراساننىڭ قەدىمقى ئىقتىسادىي-سىياسىي ۋە مەدەنىي مەركەزلىرىدىن بىرى بولغان بەلخ شەھرىنى ئىشغال قىلىپ ئۇنى خارابىلىككە ئايلاندۇرۋەتتى. ئىبنى ئەل ئەسىر (1160 - 1232) نىڭ گۇۋاھلىق بېرىشىچە شەھەر ئۆز ئىختىيارلىقى بىلەن دۈشمەنگە تەسلىم بولغان، شۇنىڭ ئۈچۈنمۇ چىڭگىزخان بەلخ خەلقىگە مېھىر-شەپقەت كۆرسەتكەن ھەمدە شەھەر ۋە ئۇنىڭ خەلقىنى ئامان قالدۇرغان. («تارىخ ئەل-كامىل»، تورىنپېرىگ نېمىسچە نەشرى 12-جىلد، لېيدىن، 1853-يىل، 255-بەت). يەنە باشقا بىر كاتتا تارىخچى ئالاۋۇددىن ئاتا مەلىك جۇۋەينى (1226-1273) نىڭ سۆزلىرىگە قارىغاندا، قۇدرەتلىك خان، يەنى چىڭگىزخان ئۇۋال شەھەرنىڭ ئامانلىقىغا ۋەدە قىلغان، لېكىن كېيىن سۆزىدە تۇرماي شەھەرنى ۋەيران قىلغان. (سرزا مۇھەممەدخان قەزۋىنىي «تارىخى جاھانگوشاي»، لېيدىن-لوندون، 1912-يىل ئېنگىلىزچە نەشرى، 1-قىسىم 103-، 104-بەتلەر). سرزا ئۇلۇغبەگ بۇ ھەقتە تامامەن باشقا مەلۇماتلارنى كەلتۈرىدۇ. ئۇنىڭ سۆزلىرىگە قارىغاندا چىڭگىزخان بەلخلىقلار ئەڭ ئاخىرقى خانى خارەزىمشاھ جالالىددىن (ھىجرىيە 618-628-يىللىرى، مىلادىيە 1220-1231-يىللىرى) نىڭ ئادەملىرىگە باشپاناھ بولغانلىقى ئۈچۈن شەھەر ۋە ئۇنىڭ خەلقىنى جازالىغان. ئۇنىڭ ئەمرى بىلەن بەلخئاب دەرياسىغا ياسالغان بەندى ئەمىر تۇغانى بۇزۇپ تاشلانغان. شۇچاغدا بەلخ ۋە ئۇنىڭ تۈمەنلىرى ئالتە ئاي سۇئاستىدا قالغان.

ئەسەرنىڭ تۆتىنچى بابى چىڭگىزخاننىڭ ئۇلۇغ يۇرتى، يەنى، موڭغۇلىستان بىلەن شىمالىي جۇڭگونى ئىدارە قىلغان بىۋاستە ۋارىسلىرى تارىخىغا بېغىشلانغان ۋە ئوكتايخاقان (ھىجرىيە 624-639-يىللىرى، مىلادى 1227-1241-يىللىرى) زامانىدىن تا ئارق بوقا (ھىجرىيە 728-يىلى، مىلادى 1328-يىلى) ئەۋلادى ئوردايخاقانغىچە بولغان دەۋىرنى ئۆز ئىچىگە ئالىدۇ. دېمەك، بۇ باپتا؛ چىڭگىزخان زامانىدىن تاكى ئەمىرتۆمۈر زامانىغىچە موڭغۇلىستاندا ھۆكۈمرانلىق قىلغان 21 ھۆكۈمداردىن 17 سىنىڭ تارىخى قىسقىچە بايان قىلىنغان. مۇھىمى شۇكى، راشىد دىن ئۇلاردىن پەقەت بەشىنىڭ (ئوكتاي، چاغاتاي، كۆبۈكخان، مەنسۇرخان، قۇبلاي خاقان) نىڭ نامىنى. «مۇقەددىمە ئىي زەپەرنامە» نىڭ مۇئەللىپى شەرىپىددىن ئەلى يەزدى (ھىجرىيە 858-يىلى، مىلادى 1454-يىلى ۋاپات بولغان) ئۇلاردىن پەقەت 14 نىڭ نامىنى يازغان، خالاس. («مۇقەددىمە ئىي زەپەرنامە»، ئۆزبېكىستان پەنلەر ئاكادېمىيىسى شەرقشۇناسلىق ئېنىستىتوتى كۈتۈپخانىسى قوليازمىلار بۆلۈمى، 1-1520-نومۇر، 59-، 62-بەتلەر).

بەشىنچى باپ؛ چىڭگىزخاننىڭ تۇنجى ئوغلى جۇجىخاننىڭ نەسەبىدىن بولغان 33 خان زامانىدا دەشتىقچاق (ھازىرقى قازاقىستان، غەربىي سىبىرىيە ۋە بالغاسۇيى يەرلىرى) نىڭ تارىخىدىن ھېكايە قىلىدۇ. بۇ باپتىمۇ ۋەقەلەر قىسقا تەرەزىدە بايان قىلىنغان. لېكىن، شۇنداق بولسىمۇ، دىققەت قىلىشقا تىگىشلىك ئايرىم مەلۇماتلارنى ئۇچراتقىلى بولىدۇ. بۇ يەردە شۇلاردىن بەزىلىرىنى كەلتۈرۈپ ئۆتمە كچىمەن.

1. دەشتىقچاقتا، ئومۇمەن موڭغۇل قەبىلىلىرى ئارىسىدا ئىسلام دىنىنىڭ تارقىلىشى مەسىلىسى. مەلۇمكى بىر ۋاقىتلاردا قاراخانىيلار تەسەرۋىي ئاستىدا بولغان جايلاردا، جۈملىدىن ئالتاي، ئىلى ۋادىسى، يەتتەسۇ ۋە قەشقەردە ياشىغۇچى خەلقلەر ئارىسىدا ئىسلام دىنى X ئەسىردىلا سۈتۈق بۇغراخان (ھىجرىيە 344- يىلى تۇغۇلۇپ، تەخمىنەن 955-956- يىللىرى ۋاپات بولغان) دەۋرىدە تارقىلىشقا باشلىغان. چىڭگىزخان ماۋەرائۇننەھىرنى پەتھى قىلغاندىن كېيىن، ئاشۇ يۇرتلاردا ئىسلام ئاساسىنى مۇستەھكەملەش ئۈچۈن، بۇخارادىن بىر گوروھ يىرىك مۇسۇلمان روھانىيلارنى كۆچۈرۈپ ئېلىپ كەتكەنلىكى مەلۇم. ئۇنىڭدىن قالسا، چىڭگىزخان ۋە ئۇنىڭ ئەۋلادلىرى، تا ئۆزبېكخان (ھىجرىيە 712-742- يىللىرى، مىلادىيە 1312-1342- يىللار) غىچە، گەرچە يات دىندا بولسىمۇ، مۇسۇلمان ئاھالىسى ۋە روھانىيلارغا نىسپەتەن ياخشى مۇئامىلە قىلىپ كەلگەن، ئۇلارنى تەقىپ ئاستىغا ئالمىغان. بۇ ھەقتە جۇۋەينىنىڭ يۇقۇرىدا تىلغا ئېلىنغان ئەسىرىدىمۇ، راشىددىن نىنىڭ «جامىيۇت تاۋارىخ» دىمۇ، مۇسۇلمان روھانىيلارنىڭ يازمىلىرىدىمۇ، «تۆت ئۇلۇس تارىخى» دىمۇ بەزى مۇھىم مەلۇماتلار كەلتۈرۈلگەن. دەشتىقچاقتا ئىسلام دىنىنىڭ تارقىلىشى مەسىلىسىگە كەلسەك، ھازىرغىچە بۇ مۇھىم ئىجتىمائىي-سىياسىي ۋەقە XIV ئەسىرنىڭ بېشىدا، يەنى ئۆزبېكخان دەۋرىدە بولغانلىقى تەكىتلىنىدۇ. لېكىن «تۆت ئۇلۇس تارىخى» دا بۇ جەريان باتۇخان (ھىجرىيە 624-653- يىللىرى، مىلادىيە 1227-1255- يىللىرى) ۋە باراكخان (بەركخان) پادىشاھلىقى دەۋرىدە (ھىجرىيە 655-665- يىللىرى، مىلادى 1257-1267- يىللىرى) باشلانغانلىقى ھەققىدىكى مەلۇماتلارنى ئۇچرىتىمىز. مەسىلەن، باراكخاننىڭ مۇسۇلمان ئايالىنى ئىمىپ چوڭ بولغانلىقى، يەنى، مۇسۇلمان كىشى ئىكەنلىكى، بۇخارادىكى مەشھۇر ئىلاھىيەت ئالىمى سەيفىددىن بۇخارىزىي (XII ئەسىرنىڭ ئىككىنچى يېرىمى، (ھىجرىيە 659- يىلى، مىلادى 1251- يىلى) دىن تەلىم ئالغانلىقى ئېيتىلغان. باشقا بىر جايدا، يەنى ئۆزبېكخان پادىشاھلىقى بايان قىلىنغان يەردە، (ھىجرىيە 720- يىلى، مىلادى 1320- يىلى) دا ئەنەشۇ پادىشاھ ھەننىڭ سەئىي ھەركەتلىرى بىلەن زەڭگى ئاتا ۋە ئۇنىڭ خەلىپىسى سەئىد ئاتلارنىڭ يىتەكچىلىكىدە دەشتىقچاقتا كۆچۈپ يۈرگەن تۈرك-موڭغۇل قوۋملىرىنىڭ مۇسۇلمانلىق شەرىپىگە مۇبەسسەر بولغانلىقى ھەققىدە ھېكايە قىلىنىدۇ.

مەزكۇر باپتا كەلتۈرۈلگەن «ئۆزبېك» ئىننومىنىڭ كېلىپ چىقىشىغا ئائىت ناھايتى مۇھىم مەلۇماتلار ئالاھىدە دىققەتنى تارتىدۇ. مەلۇمكى، ئۆزبېك خەلقىنىڭ كېلىپ چىقىشى مەسىلىسى ھازىرغىچە تولۇق ھەل قىلىنمىغان بىر مەسىلە بولۇپ تۇرۇپتۇ. ئىلىم-پەندە بۇ مەسىلىگە بولغان ھەرخىل چۈشەنچىلەر ۋە قاراشلار مەۋجۇت، مەسىلەن: ھ.ئا. ئارستوۋ، ئا.يۇ. ياكوۋېسكىي، ل.ل. ئىۋانوۋ ھەمدە چەتئەللىك ئالىملاردىن م.ئا. چاپلىچكا ۋە ھ.ھۆككىملارنىڭ پىكىرىگە قارىغاندا، «ئۆزبېك» ئىننومى ئالتۇن ئوردا خانلىقىنىڭ خانى ئۆزبېكخاننىڭ نامى بىلەن باغلىق، باشقىچە ئېيتقاندا، ئۆزبېك نامى ئاشۇ خاننىڭ ئىسمىدىن ئېلىنغان. ۋ.ۋ. گىرو سىسپى ۋە ھ.ئا. سېمونوۋلار بولسا، دەشتىقچاقنىڭ شەرقىي قىسمى، يەنى ئاق ئوردىدا ئاشۇ زامانلاردا ياشىغان تۈرك-موڭغۇل قوۋملىرى ئۆزبېكلەر دىيەتتى. ھ. ۋامبېرى، گ.خاۋارس، لېۋولارنىڭ پىكىرىچە دەشتىقچاقتا كۆچۈپ يۈرگەن تۈرك-موڭغۇل قەبىلىرى ئۆزلىرىنى ئەركىن تۇتقانلىقى سەۋەپلىك ئۆزبېكلەر (ئۆز-ئۆزىگە بەگلەر) دەپ ئاتالغان بولۇشلىرى مۇمكىن. (ئاھمەدوۋ «ئۆزبېك كۆچمەنلىرى» موسكوۋا، 1965-يىل روسچە نەشرى، 11، 17-بەتلەر). بىر قاتار مۇھىم تارىخىي مەنبەلەر (گەردىزىي، راشىددىن، ھەمدۇللاھ قەزۋىنى «ئىسكەندەر ئانانىمى»، خاندەمىر «تارىخى گۈزىدە نۇسرەتنامە»، «مېماننامە ئى بۇخارا»، «تارىخى ئابدۇ لىخەيرخاننىي» غائوخشاش ئەسەرلەر) نى چوڭقۇر تەتقىق قىلىش شۇنى كۆرسىتىدۇ كى، «ئۆزبېك» ئىننومى توغرىسىدا بىلدۈرۈلگەن كېيىنكى پىكىر ھەقىقەتكە بىر قەدەر يېقىن. «ئۆزبېك» ئىننومى XIX ئەسىرنىڭ 60-يىللىرىدا پەيدا بولغان، «ئۆزبېكلەر» دېگەندە XIV ئەسىرنىڭ ئوتتۇرىلىرىدا ئالتۇن ئوردا خانلىقىدىن ئاجىزلىپ چىققان دەشتىقچاقنىڭ شەرقىي قىسمىدا يەنى، ھازىرقى قازاقىستان ۋە غەربىي سىبىرىيەدە كۆچۈپ يۈرگەن تۈرك-موڭغۇل قوۋملىرى نەزەردە تۇتۇلغان. لېكىن شۇنىڭدىن كېلىپ چىقىپ ئۆزبېكلەر خەلق سۈپىتىدە XIV ئەسىرنىڭ ئوتتۇرىلىرىدىن باشلاپ مەلۇم بولغان، دېگەن خۇلاسنى چىقىرىش ئەسلا مۇمكىن ئەمەس. ئۆزبېكلەر، قازاقلار، قازاقلىقلار ۋە باشقا تۈركىي خەلقلەرنىڭ ئەجدادلىرى قەدىمدىن تارتىپ ھازىرغىچە ياشاپ كېلىۋاتقان جايلاردا كۈن كەچۈرگەن. ئەمما، ئاشۇ زامانلاردا ئۇلار ئۆزبېكلەر، قازاقلار، قازاقلىقلار دەپ ئاتالمىغان. ئۇلار ئومۇمەن تۈرك ياكى ئۆزلىرى مەنسۇپ بولغان قەبىلىلەرنىڭ (بۈركۈت، نايمان، دارمان، قوڭغىرات، مانغىت ۋاھاكازا) نامى بىلەن ئاتىلىپ كەلگەن. بۇ توغرىسىدا «تۆت ئۇلۇس تارىخى» دا ناھايتى مۇھىم مەلۇماتلار بېرىلگەنكى، ئۇلارنىڭ ئىلىم-پەن، خۇسۇسەن ئۆزبېك خەلقىنىڭ ئېتىنىك تارىخى ۋە كېلىپ چىقىشىنى تەتقىق قىلىش ئەھمىيىتى بىننەھايەت كاتتىدۇر. ئەسەردىن مانا بۇلارنى ئوقۇيمىز: «...توقتامشخاننىڭ دۆلىتى پايانغا يەتكەندىن كېيىن، ھەزرىتى سۇلتان مۇھەممەد ئۆزبېكخان... تەختكە ئولتۇردى، ئۆزبېك ئۇلۇسىنى ئۇنىڭغا ئايرىپ بەردى. ھىجرىيە 712-يىلى (مىلادى 1312-يىلى) سەلتەنەت تەختىدىن جاي ئالدى. ئېيتىلىشىچە، ئۇ تەختكە ئولتۇرۇپ ئارىدىن سەككىز يىل ئۆتكەندىن كېيىن، ماشا يىخلار

ۋە مۇسۇلمانلار شەيخى، ئەۋلىيالار قۇدىي ھەزرەتى زەنگى ئاتىنىڭ، -ئاللاھ ئۇنىڭ قەبرىسىنى مۇنەۋۋەر قىلسۇن، -ئىشارىتى بىلەن جانابى سەئىدزادىلەر ئاللاھنىڭ ئىرادىسى بىلەن يولدىن ئاداشقۇچىلارنى توغرا يولغا سالغۇچى مۇردلارنىڭ پىرى مۇرشىدى، تالىپلارنىڭ يوللىغۇچىسى ھەزرەتى سەئىد ئاتا -ئاللاھ ئۇنىڭ سىرلىرىنى مۇقەددەس قىلسۇن، -يەنى زەنگى ئاتىنىڭ خەلىپىسى ئارقىلىق - ھەر ئىككىلىسىگە ئاللاھنىڭ رەھىمىتى ياغسۇن... -ھىجرىيە 720 -يىلى (مىلادى 1320 -يىلى) ئىسلام دىنىنى قۇبۇل قىلىش شەرىپىگە مۇيەسسەر بولدى. بۇقىسقا باياننىڭ تەپسىلاتى «ماقامەتى ھەزرەتى سەئىد ئاتا» دېگەن كىتاپتا بايان قىلىنغان

سۇلتان مۇھەممەد ئۆزبېكخان ئۆزىنىڭ ئەل -ئۇلۇسى بىلەن ئىلاھىي سائادەت ۋە پەزىلەتكە ئېرىشىپ، ھەزرەتى سەئىد ئاتىنىڭ غايىپ ئىشارىتى ۋە ئاللاھنىڭ ئىنايىتى بىلەن ئۇلارنىڭ ھەممىسىنى ماۋەرائۇننەھىر دەرياسى تەرەپكە ئېلىپ كەلدى. ھەزرەتى سەئىد ئاتاغا، -ئۇنىڭغا ئاللاھنىڭ رەھىمىتى ۋە رىزالىقى بولسۇن، - قۇلاق سېلىشتىن بۇيۇن تولغىغانلار بۇ سائادەتتىن بىخەۋەر ھالدا، ئۇ يەردە (دەشتىقچاقتا) قالدى ۋە «قالماق» دېگەن نامغا مەنسۇپ بولدىلەركى، بۇنىڭ مەنىسى «قالغان» دېمەكتۇر. ھەزرەتى سەئىد ئاتا، -ئۇنىڭغا ئاللاھنىڭ رەھىمىتى ۋە رىزالىقى بولسۇن، -ھەمدە سۇلتان مۇھەممەد ئۆزبېكخان بىلەن بىللە ماۋەرائۇننەھىرگە كەلگەن كىشىلەردىن: «بۇ كەلگەن كىم؟» -دەپ سورىدى. ئۇلارنىڭ پادىشاھى ۋە سەردارى ئۆزبېكخان بولغىنى ئۈچۈن ئۇلارنى «ئۆزبېك» دەپ ئاتىدى. شۇ سەۋەبتىن ئاشۇ زاماندىن باشلاپ ماۋەرائۇننەھىرگە كەلگەن كىشىلەر «ئۆزبېك» دەپ ئاتىلىشقا باشلىدى. دەشتىقچاقتا قالغان كىشىلەر بولسا، «قالماق» بولدى.

يۇقۇرىدا كەلتۈرۈلگەن پارچىلاردىن مۇنداق ئىككى مۇھىم خۇلاسەنى چىقىرىشقا بولىدۇ:

1. دەشتىقچاقنىڭ شەرقىي قىسمى ۋە غەربىي سىبىر ئۆزبېكخان ئالتۇن ئوردا تەختىگە ئولتۇرۇشتىن ئىلگىرىمۇ ئۆزبېك ئۇلۇسى دەپ ئاتالغان. دېمەك شۇ كەڭرى زېمىندا كۆچۈپ يۈرگەن تۈرك - موڭغۇل قوۋملىرى «ئۆزبېك» دېگەن بىرلا ئومۇمىي نام بىلەن ئاتالغان.

2. شۇ پەيتكىچە پەندە «ئۆزبېك - خەلق نامى سۈپىتىدە، XV ئەسىرنىڭ ئاخىرى XVI ئەسىرنىڭ باشلىرىدا دەشتىقچاقتىن كۆچۈپ كەتكەن» دېگەن پىكىر ھۆكۈمراندى. «تۆت ئۇلۇس تارىخى» دا كەلتۈرۈلگەن بۇ مەلۇماتتىن «ئۆزبېك» خەلقىنىڭ نامى سۈپىتىدە، ماۋەرائۇننەھىرگە XIV ئەسىرنىڭ ئالدىنقى يېرىمىدا، بەلكىم ئۇنىڭدىنمۇ بۇرۇنراق (باتۇخان بىلەن باراكان تارىخىدا كەلتۈرۈلگەن بەزى مەلۇماتلارنى ئېتىبارغا ئالغاندا) كىرىپ كەلگەنلىكى مەلۇم بولىدۇ. بۇ مەلۇمات

شۈبھىسىزكى، ئۆزبېك خەلقىنىڭ ئېتىنىك تارىخىنى تەتقىق قىلىشتا مۇھىم ئەھمىيەتكە ئىگە.

«تۆت ئۇلۇس تارىخى» نىڭ ئالتىنچى بابى؛ ئىران بىلەن ئەزەربەيجان ئۈستىدىن ئالاھەزەل بىر ئەسىر مابەينىدە (ھىجرىيە 654-754-يىللىرى، مىلادى 1256-1353-يىللىرى) ھۆكۈمرانلىق قىلغان ئىلخانىيلار دۆلىتى، شۇنىڭدەك، ئارپاخان دەۋرىدە (1335-1336) نوپۇزى ئارتىشقا باشلىغان چوپانىيلار (شەيخ ھەسەن كۇچاك) ۋە جالايلار (شەيخ ھەسەن بۇزۇرۇگ) تارىخىنى ئۆز ئىچىگە ئالىدۇ. بۇ باپتا ئىلخانىيلار دۆلىتىنىڭ ئىچكىي ئەھۋالى ۋە تاشقىي سىياسىتىگە ئائىت بىرتالاي قىممەتلىك مەلۇماتلار بار. مەراغە رەسەتخانىسى (ھىلاكوخان دەۋرىدە بىينا قىلىنغان)، غازانخان (ھىجرىيە 694-703-يىللىرى، مىلادى 1295-1304-يىللىرى) زامانىدا ئېلىپ بېرىلغان ئىقتىسادىي ۋە مەمۇرىي ئىسلاھاتلار ۋە سۇلتانىيە شەھىرىنىڭ بىناقىلىنىشى، كەيخاتۇخان ھۆكۈمرانلىقىنىڭ ئاخىرقى يىللىرىدا (ھىجرىيە 693-يىلى، مىلادى 1294-يىلى) ئىران زېمىنىدا خەنزۇلارغا تەقلىد قىلىپ قەغەز پۇل چىقىرىلىشى، ئولجايتۇخان ھۆكۈمرانلىقى يىللىرى (ھىجرىيە 703-717-يىللىرى، مىلادى 1304-1317-يىللىرى) ئون ئىككى ئىمامنىڭ نامى چۈشۈرۈلگەن تەڭگىلەرنىڭ قۇيۇلىشى شۇلارنىڭ جۈملىسىدىن، ئىلخانىيلار دۆلىتىنىڭ مىسىر، شام (سۈرىيە)، ئالتۇن ئوردىدا ھەمدە چاغاتاي ئۇلۇسى بىلەن بولغان سىياسىي مۇناسىۋىتى ھەققىدىمۇ، ناھايىتى زور ئىتتىبار بېرىشكە تىگىشلىك مەلۇماتلارنى ئۇچرىتىمىز.

«تۆت ئۇلۇس تارىخى» نىڭ ھىلاكوخان تارىخىنى تەتقىق قىلىشتا يەنە بىر مۇھىم تەرىپىمۇ بار. ئۇنىڭدا مۇساخاندىن كېيىن (ھىجرىيە 736-754-يىللىرى، مىلادى 1336-1356-يىللىرى) ئارىسىدا ئۇلۇس تەختىدە ئولتۇرغان بىر نەچچە خان: تۇقاي تېمۇر ئىبنى سۈرىي، ساقى بېگىم بىننى ئولجايتۇ سۇلتان، جاھان تېمۇرخان ئىبنى ئەل ئەفرەڭ، ئىبنى كەيخاتۇخان سۇلايمانخان ھەققىدىمۇ مۇھىم مەلۇماتلار كەلتۈرۈلگەن. يەنە بىر مۇھىم نەرسە- بۇ چىڭگىزخاننىڭ قېرىندىشىنىڭ ئەۋلادى ئەبۇ شەيخ ئەلى كەۋىن ھەققىدىكى مەلۇماتتۇر. ئەسەردە بۇشەخس ھەققىدە، جۈملىدىن مۇنداق دېيىلگەن: «ئەبۇ شەيخ ئەلىنىڭ بوۋىسى (ھىجرىيە 705-يىلى، مىلادى 1305-يىلى) ئون مىڭ ئائىلە خېشۇ ئەقرەبەسى بىلەن قايدۇخان ئىبنى غازى ئۇغۇل ئىبنى ئوكتاي خاندىن يۈز ئۆرۈپ، خارەزىم ۋە ئۇنىڭ ئەتراپىدىكى جايلارغا كۆچۈپ كەلگەنىدى. ئەل بۇلۇپ كەلگەندە ئۇنى ئولجا يىتۇخان ئۆلتۈردى، ئەۋلادى بولسا جۇرجان تەۋەلىگىدە ياشاپ قالدى. ۋاقتى كېلىپ، XIV ئەسىرنىڭ 50-يىللىرىدا مەھەللىۋى فېئوداللار ئەنە شۇ ئەبۇ شەيخ ئەلى كەۋىننى جۇرجاندىن ئىزلەپ تېپىپ تەختكە ئولتۇرغۇزغان. بۇنىڭدىن كۆرۈنۈپ تۇرىدۇكى، چاغاتاي ئۇلۇسىدا بولغانغا ئوخشاش ئىراندىمۇ ئوكتايخان ئەۋلادلىرى ھاكىمىيەت ئۈچۈن كۆرەش ئېلىپ بارغان ئىكەن.

ئەسەرنىڭ ئەڭ مۇھىم قىسمى - ئۇنىڭ يەتتىنچى بابىدۇر. ئۇنىڭدا چاغاتاي ئۇلۇسىنىڭ چىڭگىزخان زامانىدىن (1227-يىلى) تاكى ئەمىر تۆمۈرنىڭ ھاكىمىيەت ئۈستىگە چىقىشى (1370-يىلى) غىچە بولغان تارىخ ھېكايە قىلىندۇ.

مەلۇمكى، چاغاتاي ئۇلۇسىنىڭ ئازكەم 150 يىللىق تارىخى تەتقىق قىلىنمىغان. بۇنىڭ ئاساسلىق سەۋەبى، بۇ ھەقتىكى قوليازما مەنبەلەرنىڭ يىتەلىك بولما سىلىقىدىندۇر. توغرا، چاغاتاي ئۇلۇسىدا ھۆكۈمرانلىق قىلغان خانلار ھەققىدە ناھايتى قىسقا مەلۇماتلار شەرىپىدىن ئەلى يەزدىنىڭ «مۇقەددەمەئى زەپەرنامە» سىدە، مەھمۇد ئىبنى ۋەلىنىڭ «بەھرۇل ئەسرار» دىمۇ كەلتۈرۈلگەن. لېكىن «ئۆت ئۇلۇس تارىخى» ئۇلارغا نىسپەتەن بىر قەدەر تولۇقراق. ئۇنىڭدا ئۇلۇستا ھۆكۈمرانلىق قىلغان چاغاتاي ۋە ئوكتايخان نەسلىدىن (ئەلى سۇلتان، دانىشمەنچىخان، سۇيۇرغاتمىش ۋە سۇلتان مەھمۇدخان) غىچە بولغان 33 خاننىڭ تارىخى قىسقا تەرىزدە بايان قىلىنغان.

بۇ باپتىمۇ ئالاھىدە ئېتىبار بېرىشكە تىگىشلىك مەلۇماتلار كۆپ. بۇلار ئارىسىدا چاغاتاي ئۇلۇسىنىڭ ئورامى، (ھىجرىيە 636-يىلى، مىلادى 1238-يىلى) بۇخارادا يۈز بەرگەن مەخمۇت تورابى باشچىلىق قىلغان خەلق قوزغىلىڭى، چاغاتاي ئۇلۇسى بىلەن ئىلخانىيلار دۆلىتى ئوتتۇرىسىدىكى سىياسىي مۇناسىۋەتلەر، چاغاتاي ئۇلۇسىنىڭ ئىجتىمائىي-سىياسىي ھاياتىدا بارلاس ئەمىرلىرىنىڭ جۈملىدىن، قاراچاي نۇپان، ئىجىل نۇپان، ئالانگۈز نۇپانلارنىڭ تۇتقان ئورنى ۋە رولى، دۇۋاخان (تەخمىنەن، ھىجرىيە 690-706-يىللىرى، مىلادى 1291-1306-يىللىرى) ۋە كىپەكخان (ھىجرىيە 709-يىلى، مىلادى 1309-يىلى)، ئىككىنچى قېتىم (ھىجرىيە 718، 726-يىلى، مىلادى 1318-1326-يىللىرى) دەۋرىدە يۇرتنى ئاۋات قىلىش يولىدا ئېلىپ باغان چوڭ ئىشلىرى، (مەسىلەن؛ بەلىخ ۋە ئەندىجان شەھەرلىرىنىڭ قايتىدىن قۇرۇلۇشى، مەمۇرىي ۋە ئىقتىسادىي ئىسلاھاتلار)، تارما شىرىن (ھىجرىيە 726-734-يىللىرى، مىلادى 1326-1334-يىللىرى) نىڭ ھىندىستانغا قىلغان يۈرۈشى، چاغاتاي ئۇلۇسىنىڭ XIV ئەسىرنىڭ 40-50-يىللىرىدىكى سىياسىي ئەھۋالى ھەمدە ئەمىر قازاغاننىڭ يۈرۈشلىرى شۇلارنىڭ جۈملىسىدىندۇر.

بۇ باپتا يەنە، چىڭگىزخان ۋاپات بولۇش ئالدىدا (1227-يىلى) ئۆزى ئىگەللىگەن مەملىكەتلەرنى ئوغۇللىرىغا تەخسىملەپ بەرگەندە، ئىككىنچى ئوغلى چاغاتايغا قەشقەر، يەتتىنچى ۋادىسى ۋە ماۋەرائۇننەھىرنى، خۇرازمىنىڭ بىر قىسمى بىلەن ئىنئام قىلغىنى، ھازىرقى ئابغانىستان ۋە شىمالىي ھىندىستان زېمىنلىرىنىڭ بولسا، كېيىنچە ئاندىن چاغاتايىلار تەسەرۇپىغا ئۆتكەنلىكى ھەققىدىكى مەلۇماتلار بار ئىدى. «تۆت ئۇلۇس تارىخى» دا يېزىلىشىچە، ئابغانىستان بىلەن شىمالىي ھىندىستان زېمىنلىرى

چىڭگىزخان ھايات ۋاقتىدىلا چاغاتايخانغا بۆلۈپ بېرىلگەن. بۇ ھەقتە ئەسەردىن تۆۋەندىكىلەرنى ئوقۇيمىز: «چىڭگىزخان غۇران زېمىن ھاكىملىغىنى، قەشقەر ئەتراپلىرىدىن ئۇيغۇرلار زېمىنى چىڭگىزسىغىچە؛ سەيھۇن دەرياسى ئايغىغىچە بولغان يەرلەر؛ ئىران بىلەن تۇران ئارىلىقىدىكى بەلخ، بەدە خشان، كابۇل، غەزنى، سىند دەرياسىغىچە بولغان يەرلەرنىڭ كۆپ قىسمىنى شۇ سۈيۈملۈك پەرزەندى (چاغاتايخان) غا بەردى».

مەلۇمكى، تارماشېرىننىڭ ھىندىستانغا قىلغان يۈرۈشى نەتىجىسىدە مەملىكەت پايتەختى دېھلى ئىشغال قىلىندى. شۇچاغدا چاغاتايخان قوشۇنى گۇجارات، سۇمھات ۋە سۇرات شەھەرلىرىنىمۇ ئىشغال قىلدى. توغرا، باسقۇنچىلار ھىندىستاننى ئۈزۈل-كېسىل ئىشغال قىلالىدى، لېكىن ھىساپسىز ئولجىلارغا ئىگە بولۇپ قايتتى.

چاغاتاي ئۇلۇسىدا، XIV ئەسىرنىڭ بىرىنچى يېرىمىدا كۈچىيىپ كەتكەن فىئودال تارقاقلىق ھەققىدىكى مەلۇماتلارمۇ دىققەت قىلىشقا ئەرزىدۇ. «تۆت ئۇلۇس تارىخى» دا يېزىلىشىچە، بۇ تارقاقلىق يەسۇن تۆمۈرخاندىن كېيىن تېخىمۇ كۈچىيىپ كەتكەن. (تەخمىنەن 743-ھىجرىيە، مىلادى 1343-يىلى) بىر گوروھ فىئوداللار يەسۇن تېمۇرنى تەختتىن چۈشۈرۈپ، ئورنىغا ئوكتايخاننىڭ ئەۋلادى ئەلى سۇلتاننى تەختكە چىقاردى. ئەلى سۇلتان يەسۇن تېمۇرخان تەرەپدارلىرىنى تەقىپ ئاستىغا ئالدى، خەزىنىنى تالان-تاراج قىلدى. ئەڭ دەھشەتلىكى شۇكى، ئۇ تۆمۈرخان ۋە ئەمىر تۆمۈرنىڭ بوۋاكالانى كۈچلۈك باھادىر زامانىدىن بېرى ئۆي، ئائىلىلىرى بىلەن بارلاسلار ئائىلىلىرى ئوتتۇرىسىدىكى تاجۇ-تەخت خان ئەۋلادىغا، مەملىكەت مادارلىق، يەنى ئەمرۇل-ئۆمەرالىق مەنسىپى بولسا، بارلاسلار بەگلىرىدىن كۈچلۈك باھادىر ئائىلىسىگە ئەبەدىل-ئەبەت تىگىشلىك بولۇشى ھەققىدىكى ئەھدىنامىنى يىرتىپ تاشلىدى. XIV ئەسىرنىڭ 50-يىللىرىغا كەلگەندە، دۆلەت تىزگىنى يەنە بىر نۇپۇزلۇق فىئودال-ئەمىر قازاگان قولغا ئۆتۈپ قالدى. لېكىن ئەلەڭگىز نۇيان بارلاسنىڭ ئەۋلادى: سەيفىددىن ھاجى بارلاسلار ۋە ئۇنىڭ سالاھىيەتلىك جىيەنى ئەمىر تۆمۈر بوش كەلمىدى. مەملىكەت مادارلىق مەنسىپى ئۈچۈن ئەمىر قازاگان ھەمدە ئۇنىڭ ئەۋلادى بىلەن مۇرەسسەسىز كۆرەش ئېلىپ باردى ۋە ئاخىرى غەلبە قازاندى.

ئەسەردە يېزىلغان چاغاتاي قوشۇنلىرىنىڭ تۈزۈلۈشى، يەنى ھەبىي بۆلۈملىرى ھەققىدىكى مەلۇماتلار بەك مۇھىمدۇر. مەسىلەن؛ قاراۋۇل قىسىم ئاشۇ ۋاقتلاردا بۆلۈنغان، ھىراۋۇل (ئىلغار قىسىم ئارقىسىدىن يۈرگۈچى بۆلۈمى) - بۇرۇنغار، مەيمەنە (ئوڭ قانات) - ئاۋانغار (ھازىرقى ئاۋانگارت شۇنىڭدىن ئېلىنغان بولسا كېرەك)، ساقا (ئەۋرىگارت) - ئۆكچۈنغار دەپ ئاتالغان ۋاھاكازالار.

«تۆت ئۇلۇس تارىخى» دا بۇ ۋە بۇنىڭغا ئوخشاش مەلۇماتلار كۆپ. بۇنىڭغا قارىماي ئەسەر ھەم ئايرىم كەمچىلىكلەردىنمۇ خالى ئەمەس. مۇشۇ يەردە ئەگەر تەبىر جايىز بولسا، كۆڭلۈمدىكى بىر گەپنى ئېيتىپ ئۆتمەكچىمەن. ئادەتتە كىشىلەر كىتاپتىن بىرەر خاتالىق-كەمچىلىك سەزسە، كۆپۈنچە مۇئەللىپكە مالا مەت قىلىدۇ. بۇ-كىتاپنىڭ چوڭ-كىچىكلىكىدىن قەتئىي نەزەر، قانچىلىك جاپا-مۇشاقەت بىلەن ئىجاد قىلىنغانلىقىنى بىلمىگەنلىكتىندۇر. ئۇ كىتاپ قوليازىمۇ ياكى باسامۇ، بۇنىڭدىن قەتئىي نەزەر ئوقۇرمەننىڭ قولىغا يەتكۈچە مۇئەللىپتىن تاشقىرى يەنە بىر نەچچە ئادەمنىڭ قولىدىن ئۆتىدۇ. قوليازما كىتاپنى ئالساق، ئۇ بىر ياكى بىر نەچچە خەتتاتنىڭ ئەمگىكى بەدىلىگە يارتىلىدۇ. كۆپۈنچىسى كاتىپ قىمۇ باغلىق. ئەسەرنىڭ مۇكەممەللىكى، خاتا ۋە كەمچىلىكلەردىن مەلۇم دەرىجىدە خالى بولۇشى نۇرغۇن جەھەتلەردىن خەتتاتنىڭ بىلىمى، ئىخلاسى، ھەتتا ئىنتىزامغا ھەم باغلىق. لېكىن، قانداقلا بولمىسۇن، كىتاپ ئومۇمەن مەلۇم خاتا-كەمچىلىكلەردىن خالى بولمايدۇ. «تۆت ئۇلۇس تارىخى»، جۈملىدىن، ئۇنىڭ بىزگىچە يېتىپ كەلگەن نۇسخىلىرىمۇ بەزى بىر خاتالىقلاردىن خالى ئەمەسلىكى شۇ سەۋەپتىندۇر.

ئەسەردە كۆزگە چېلىقىدىغان ئەڭ چوڭ ھەمدە ئەڭ كۆپ خاتالىق-موڭغۇلچە ۋە خەنزۇچە ناملارنىڭ(ئاتالغۇ، جۇغراپىيىسى ۋە ئېتىنىك ناملارنىڭ) بەزى جايلىرىدا توغرا يېزىلمىغانلىقىدۇر. مەسىلەن ئەنگۇر باۋىرچى ئورنىغا-كۈڭۈر، دۇتۇرمېنەن-دۇتۇمىنخان، گىيۈگىن-كېۋىكىن، قۇتۇقۇنۇيان-خەتاقۇيانۇيان، جامۇقا-شامۇقا، قاراسۇبەچى ئورنىغا قۇرا-سۇبەنچى، دەيدۇ ئورنىغا-دۇدۇ، مەنزى-مىسكىن، سا قچىن-ساقىيىن، ھانگىياس-تاقناس، تەيسۇ-توپكايىخ، خەنجىن-خۇبەخت، دۇلشىڭ(دىياۋشەن)-چاقاندۇ؛ جاجىرەت ئورنىغا-جانجىرەت، تايچىۋۇت-تايچى غۇت، كۆنكۇتان ئورنىغا-كۇنغان ۋە باشقىچە كۆرۈنۈشلەردە يېزىلغان.

بەزى ھاللاردا ۋەقەلەرنىڭ يىلنامىلىرى بۇزۇپ كۆرسىتىلگەن. مەسىلەن؛ ئىلخانىيلاردىن غازانخاننىڭ مىسىر بىلەن بولغان ئۇرۇشى ئۈچ يەردە-ئۈچ خىل: ھىجرىيە 699-، 708-ۋە 703-يىللىرى دەپ كۆرسىتىلگەن.

بەزى ئورۇنلاردا بولسا، مەسىلەن؛ ئىلخانىيلارنىڭ ھۆكۈمرانلىق نۆۋىتى ئالماشتۇرۇپتىلىگەن.

ئەسەردە ئاشۇرۇپتىش ئەھۋاللىرىمۇ كۆزگە چېلىقىدۇ. مەسىلەن؛ موڭغۇل قوشۇنى ئۆزگەنچى يەتتە ئايلىق قامالدىن كېيىن، ئىستىلا قىلىپ 100 مىڭ ئادەمنى ئۆلتۈرگەن، 100 ھۈنەرۋەن ۋە سەنئەت ئەھلىنى موڭغۇلىستان تەرەپلەرگە ھەيدەپ كەتكەن، نىشاپور قەتلىئام قىلىنغاندا 747 مىڭ ئادەم ئۆلتۈرۈلگەن، دېيىلىدۇ. چىڭگىزخان ئىستىلاسى

ئارپىسىدا مەرۋى ئاھالىسى بىر مىليۇن 300 مىڭ، نىشاپور ئاھالىسى بىر مىليۇن 747 مىڭ دەپ كۆرسىتىلگەن.

لېكىن ئەسەردە ئۇچرايدىغان شۇ ۋە شۇنىڭغا ئوخشاش كەمچىلىكلەر ئۇنىڭ ئىلمىي قىممىتىگە مۇتلەق تەسىر يەتكۈزمەيدۇ. ئۇلۇغبەگنىڭ «تۆت ئۇلۇس تارىخى» دېگەن ئەسىرى مەركىزى ۋە ئوتتۇرا ئاسىيانىڭ XIII–XIV ئەسىرنىڭ بىرىنچى يېرىمىدىكى ئىجتىمائىي-سىياسىي تارىخنى تەتقىق قىلىشتا مۇھىم ئورۇننى ئىگەللەيدىغانلىقى شۈبھىسىز.

يۇقۇرىدا ئېيتىلغاندەك، بىز چاغاتاي ئۇلۇسى تارىخىنى ياخشى بىلمەيمىز. مەملىكەتنىڭ چىڭگىزخاننىڭ ئىستىلاسىدىن تا ئەمىر تۆمۈرنىڭ ھاكىمىيەت بېشىغا چىققانلىقىغا قەدەر بولغان تارىخى بىز ئۈچۈن قاراڭغۇ. «تۆت ئۇلۇس تارىخى» دا كەلتۈرۈلگەن مەلۇماتلارنى شەرفىدىن ئەلى يەزدىنىڭ «مۇقەددەمەئى زەپەرنامە» ۋە مەخمۇد ئىبنى ۋەلىنىڭ «بەھرۇل ئەسرار» غا ھەمدە ئارخىلوگىيە پىنى قولغا كەلتۈرگەن مەلۇماتلارغا بىرلەشتۈرۈپ تەتقىق قىلىنسا، شۈبھىسىزكى، پەندىكى بۇ ئاق داغنى يۇيۇش مۇمكىن.

«تۆت ئۇلۇس تارىخى» نىڭ بۇ ئۆزبېكچە نەشىر نۇسخىسىنىڭ بىرتانىيە مۇزىيى (ئەنگىلىيە) دە ساقلانغان ئا دد 26190 نومۇرلۇق قولىيازما نۇسخىسى ئاساسىدا ئەمەلگە ئاشۇرۇلدى.

شۈبھىسىز، «تۆت ئۇلۇس تارىخى» نىڭ بۇ نەشىرىدە، ئۇنىڭ تەرجىمىسىدە ھەم، تەتقىقات قىسىملىرىدىمۇ بەزى جۈزىي خاتالىقلار سادىر بولغان بۇلۇشى تۇرغان گەپ. شۇنىڭ ئۈچۈنمۇ مۇتخەسس، ئالىملارنىڭ خالسانە پىكىر-مۇلاھىزىلىرىگە مۇھتاجىمىز. خالسانە ياردەملەر ئەسەرنىڭ يېڭى، پۇختىراق نەشىرىنى تەييارلاشقا ياردەم بېرىدۇ، ئەلۋەتتە.

ئاپتۇر-بۆرباي ئەخمەدوۋ: ئۆزبېكىستان پەنلەر ئاكادېمىيىسىنىڭ مۇخبىر ئەزاسى.

مىرزا ئۇلۇبەگ «تۆت ئۇلۇس تارىخى» ناملىق كىتابنىڭ تاشكەنت يازغۇچى نەشىرىياتى تەرىپىدىن 1994-يىلى نەشىر قىلىنغان ئۆزبېكچە نەشىرىگە ئاساسەن ئۇيغۇرچىلاشتۇرۇلدى.